



**NAXÇIVAN MUXTAR RESPUBLİKASININ
NAZİRLƏR KABİNETİ**

Q Ə R A R

“Suların vəziyyətinə təsir edən müəssisələrin, qurğuların və digər obyektlərin tikiləcəyi yerlərin müəyyənləşdirilməsi və onların tikinti layihələrinin razılaşdırılması, onların dövlət ekspertizası və istismara verilmə Qaydaları”nın təsdiq edilməsi haqqında

“Suların vəziyyətinə təsir edən müəssisələrin, qurğuların və digər obyektlərin tikiləcəyi yerlərin müəyyənləşdirilməsi və onların tikinti layihələrinin razılaşdırılması, onların dövlət ekspertizası və istismara verilmə Qaydaları”nda dəyişikliklər edilməsi barədə” Azərbaycan Respublikası Nazirlər Kabinetinin 2012-ci il 10 may tarixli 104 nömrəli qərarının icrasını təmin etmək məqsədilə Naxçıvan Muxtar Respublikasının Nazirlər Kabineti **qərara alır:**

1. “Suların vəziyyətinə təsir edən müəssisələrin, qurğuların və digər obyektlərin tikiləcəyi yerlərin müəyyənləşdirilməsi və onların tikinti layihələrinin razılaşdırılması, onların dövlət ekspertizası və istismara verilmə Qaydaları” təsdiq edilsin (əlavə olunur).

**Naxçıvan Muxtar Respublikasının
Baş naziri:**

Ə.Baxşiyev

«31» may 2012-ci il

№ 57

Naxçıvan Muxtar Respublikası Nazirlər Kabinetinin 2012-ci il «31» may tarixli 57 nömrəli qərarı ilə təsdiq edilmişdir

Suların vəziyyətinə təsir edən müəssisələrin, qurğuların və digər obyektlərin tikiləcəyi yerlərin müəyyənləşdirilməsi və onların tikinti layihələrinin razılaşdırılması, onların dövlət ekspertizası və istismara verilmə

QAYDALARI

1. Ümumi müddəalar

1.1. Bu Qaydalar Azərbaycan Respublikası Nazirlər Kabinetinin 1998-ci il 28 sentyabr tarixli 197 nömrəli qərarı ilə təsdiq edilmiş “Suların vəziyyətinə təsir edən müəssisələrin, qurğuların və digər obyektlərin tikiləcəyi yerlərin müəyyənləşdirilməsi və onların tikinti layihələrinin razılaşdırılması, onların dövlət ekspertizası və istismara verilmə Qaydaları”na əsasən hazırlanmışdır və Naxçıvan Muxtar Respublikası ərazisində suların vəziyyətinə təsir edən yeni tikinti, yenidənqurma, genişləndirmə, yeni avadanlıqla təchiz olunma obyektlərinin subyektləri olan mülkiyyət formasından asılı olmayaraq, bütün hüquqi və fiziki şəxslər üçün məcburidir.

Bu Qaydalarla suların vəziyyətinə birbaşa və yaxud dolayı təsir edən obyektlərin tikintiləri üçün torpaq sahələrinin ayrılmasına icazə verilməsi, onların layihələşdirilməsi və istifadəyə verilməsinin bu sahədə nəzarəti həyata keçirən dövlət orqanları ilə razılaşdırılması məsələləri tənzimlənir.

1.2. Bu Qaydalar muxtar respublikanın su ehtiyatlarının kimyəvi, bakterioloji, radioaktiv, mexaniki, istilik və maqnit çirklənməsindən mühafizə olunmasını əhatə edir və tikilən, yenidən qurulan, yeni texniki avadanlıqla təchiz olunan bina və qurğularda su təchizatı mənbələrinin normal istismarına, eləcə də çirkab suların kənar edilməsinin optimal sxem üzrə lazımı səviyyədə təmizlənməsi və zərərsizləşdirilməsinə yönəldilmişdir.

1.3. Tikilən, yenidən qurulan, yeni texnika ilə təchiz edilən tikinti obyektlərinin inşası və istismarı zamanı təbii suyun keyfiyyətinə təsir edən obyektlər eyni qaydada razılaşdırılır. Yerüstü su mənbələrini Naxçıvan Muxtar Respublikasının Dövlət Meliorasiya və Su Təsərrüfatı Komitəsi, yeraltı su mənbələrini Ekologiya və Təbii Sərvətlər Nazirliyi ilə, həmçinin müvafiq yerli icra hakimiyyəti orqanları və xüsusi mülkiyyətçilər, sanitariya, lazım gəldikdə səlahiyyətləri daxilində, torpaq və baytarlıq nəzarət idarələri ilə razılaşdırılmalıdır.

1.4. Bu Qaydalar, tikinti obyektlərinin layihəqabağı və layihə sənədlərinin razılaşdırılması və tətbiqinə icazə verilməsi zamanı su

hövzələrinin vəziyyətinə təsirini nəzərə alaraq, onların məqsədyönlü və səmərəli yerləşdirilməsi şərti ilə müvafiq qərar qəbul edilməsi üçün ümumi tələbləri əhatə edir.

2. Naxçıvan Muxtar Respublikasının su hövzələrinin vəziyyətinə təsir edəcək tikinti obyektləri və subyektləri

2.1. Bu Qaydaların hüquqi təsir dairəsinə düşən tikinti obyektlərinə, yeraltı və yerüstü su ehtiyatlarının keyfiyyətinə təsir edə bilən yeni tikintilər, genişləndirmə və yenidənqurma, sənaye, mülki bina və qurğularda yeni texnika ilə təchiz olunmalı obyektlər aiddir.

2.2. Bu Qaydaların hüquqi təsir dairəsinə düşən tikinti subyektlərinə, muxtar respublikanın su hövzələrinin vəziyyətinə təsir edən obyektlərin sifarişçiləri, bu Qaydaların 1.3 bəndində sadalanan orqanlar və şəxslər aiddir.

3. Naxçıvan Muxtar Respublikasının su hövzələrinin vəziyyətinə təsir edən müəssisələrin, qurğuların və digər obyektlərin tikiləcəyi yerlərin müəyyənləşdirilməsi və onlara torpaq sahələrinin ayrılmasına dair icazə sənədlərinin hazırlanması

3.1. Naxçıvan Muxtar Respublikasında su ehtiyatlarının keyfiyyətinə təsir edə bilən yeni tikintilər üçün torpaq sahələri, müəyyən edilmiş qaydada yaşayış məntəqələrinin baş planlarına, kanalizasiya və su təchizatının inkişaf sxemlərinə ciddi riayət etməklə mövcud torpaq qanunvericiliyinə uyğun olaraq müvafiq icra hakimiyyətləri tərəfindən ayrılır.

3.2. Muxtar respublikada suyun vəziyyətinə təsir edən fərdi mülkiyyət obyektlərinin tikintisinə torpaq sahələrinin ayrılması üçün təqdim edilən deklarasıya və əsaslandırma sənədlərinə dövlət ekoloji ekspertizasının razılığı alındıqdan sonra müvafiq icra hakimiyyətləri sudan istifadə və çirkab suların kənar edilməsi layihələrinin ekspertizadan keçirilməsi və razılaşdırılmasını texno-ekoloji, istehsalat-texnoloji və texniki həllini özündə cəmləşdirən əsaslandırma sənədlərinə uyğun qərar qəbul edir.

3.3. Fərdi tikinti obyektləri üçün torpaq sahələrinin ayrılmasına müəyyən olunmuş qaydada, meliorasiya və su təsərrüfatı, ekologiya və təbii sərvətlər, səhiyyə, kənd təsərrüfatı sahələri üzrə səlahiyyətli orqanların, razılığı əldə edildikdən sonra müvafiq icra hakimiyyətləri tərəfindən icazə verilir.

3.4. Suların vəziyyətinə təsir edən tikinti obyektinə torpaq sahəsinin ayrılması və texniki şərtlərin verilməsi haqqında sənədlər müəssisə, bina və qurğuların layihələşdirilməsi və tikilməsi üçün müəyyən olunmuş normativ

müddətdə qüvvədə qalır.

4. Suların vəziyyətinə təsir edən tikinti obyektləri üçün tərtib olunmuş layihələrin razılaştırılması və dövlət ekspertizasının keçirilməsi qaydaları

4.1. Obyektlərin tikintisinə torpaq sahələri ayrılarkən müvafiq orqanlar tərəfindən texniki şərtlər və tələblərə riayət olunmalıdır.

4.2. Suların vəziyyətinə təsir edən tikinti obyektləri üçün tərtib olunmuş layihə həllinə bu Qaydaların 1.3 bəndində sadalanan orqanlar və şəxslər tərəfindən baxılarkən torpaq sahələrinin ayrılması zamanı verilmiş texniki şərtlər nəzərə alınmalıdır.

4.3. Suların vəziyyətinə təsir edən tikinti obyektləri üçün hazırlanmış layihə sənədləri «İnvestisiya fəaliyyəti haqqında» Azərbaycan Respublikasının Qanununa və Azərbaycan Respublikası Nazirlər Kabinetinin 1992-ci il 22 oktyabr tarixli 572 nömrəli qərarına uyğun olaraq bütün sifarişçi investorlar üçün eyni qayadada dövlət ekspertizasına təqdim olunmalı və aşağıdakı müddəalara cavab verməlidir:

sudan səmərəli istifadə etmək əsas götürülməklə obyektin yerləşəcəyi ərazi razılaştırılarkən, müəssisə, bina və qurğuların tikintisi üçün texniki əsaslandırmanın qəbul edilmiş qərarının həllinə marağı olan təşkilat və dövlət nəzarət orqanlarının verdiyi ilkin texniki şərtlərin və tələblərin uyğunluğuna;

tikinti üçün sahə (trass) seçildikdə su tələbatı və su kənarlaşdırma məsələlərinin yerli idarəetmə orqanları ilə razılaştırılmasında şəhərsalma, mühəndis-geoloji, ekoloji mühafizə və başqa amillərə əməl edilməsinə;

çirkab suların təmizlənmə səviyyəsi və suyun kənar edilməsində sanitar-gigiyena tələblərinə riayət edilməsinə, sudan istifadə və təbiəti mühafizə tədbirlərinin texniki həllinin düzgünlüyünə və səmərəliliyinə;

qanunvericilikdə nəzərdə tutulmuş digər tələblərə.

5. Naxçıvan Muxtar Respublikasında suların vəziyyətinə təsir edən tikinti obyektlərinin istifadəyə qəbul edilməsi

5.1. Su ehtiyatlarının vəziyyətinə təsir edən başa çatdırılmış tikililərin istismara qəbulu bina və qurğular üçün mövcud qanunvericiliklə müəyyən olunmuş ümumi qaydada, ekologiya və təbii sərvətlərdən istifadəyə nəzarət və sanitar nəzarəti orqanları nümayəndələrinin iştirakı ilə, habelə obyektlərin təyinatlarına uyğun Naxçıvan Muxtar Respublikası Meliorasiya və Su Təsərrüfatı Komitəsinin, Ekologiya və Təbii Sərvətlər Nazirliyinin, Kənd

Təsərrüfatı Nazirliyinin, Fövqəladə Hallar Nazirliyinin, Dövlət Torpaq və Xəritəçəkmə Komitəsinin iştirakı olmaqla aparılır.

5.2. İstehsalat və mənzil-mülki təyinatlı obyektlərin buraxılış kompleksini mərhələlərlə istifadəyə verərkən suqəbuledici, sukənaledici, sutəmizləyici və sanitariqigiyenik qurğularsız istismarına icazə verilmir.

İstehsalat təyinatlı obyektlərin buraxılış kompleksindən sutəmizləyici və zərərsizləşdirilən, torpağa, suya, atmosfərə buraxılan zərərli maddələrin təsirini azaldan sanitariqigiyenik qurğuları, həmçinin kompleks meliorativ tədbirlər daxil edildiyi halda, onların istifadəyə qəbuluna yol verilir.

5.3. Yeni tikilən, genişləndirilən və yenidən qurulan tikinti obyektlərinin sutəmizləyici qurğuları, tullantı sularının kənarlaşdırılması üçün texnoloji avadanlıqların ilkin kompleks sınağı keçirilənədək qurtarmalıdır. Sutəmizləyici qurğuların istismarına boru kəmərlərinin, çənlərin və həcmli qurğuların avadanlıq və mexanizmlərinin kompleks hidravliki sınaqdan (72 saatdan az olmamaqla) keçirilməsindən və bütün qurğularda qarşılıqlı əlaqə yaradıldıqdan sonra qəbuluna icazə verilir.

5.4. Su obyektləri və hövzələrinin dibinin dərinləşdirilməsi, sahilinin genişləndirilməsi, su bitkilərinin tədarüku, sualtı kabel, boru kəmərləri və digər kommunal xətlərin çəkilişi, mühafizə zonasında olan meşələrin qırılması, kənd təsərrüfatı və faydalı qazıntı işlərinin aparılmasına müvafiq orqanlar və şəxslər, suların istifadəsi və qorunmasına nəzarət xidmətləri və digər maraqlı təşkilatlar tərəfindən müvafiq razılıqlar alınmasından sonra icazə verilir.

6. Suların vəziyyətinə təsir göstərə biləcək tikililərin subyektlərarası münasibətləri

6.1. Naxçıvan Muxtar Respublikasında suların vəziyyətinə təsir göstərə biləcək tikililər üzrə sifarişçi-investor, ərazi idarəetmə orqanları və müvafiq dövlət nəzarəti xidmətləri öz münasibətlərində torpaq, su, mineral ehtiyatları, səhiyyə, ətraf mühitin qorunması, həmçinin müəssisə və mülkiyyətə aid olan mövcud qanunvericiliyi əsas tutmalıdırlar.

6.2. Su ehtiyatlarının vəziyyətinə təsir edən obyektlərin tikiləcəyi yerlərin müəyyənləşdirilməsi, layihələşdirilməsi, tikintisi və istismarı zamanı mövcud normativ hüquqi aktlara və bu Qaydalara subyektlər tərəfindən riayət edilmədikdə, onlar qanunvericiliklə müəyyən olunmuş qaydada məsuliyyətə cəlb olunurlar.